

Johann G.L. Kosegarten u l-Istudju tal-Malti

Mario Cassar & Alfred Scalpello

mario.cassar@um.edu.mt

alfred.scalpello@um.edu.mt

Abstract: Johann Gottfried Ludwig Kosegarten (1792–1860) was a German professor of Oriental languages. In 1847 he published a paper in the journal *Zeitschrift für die Wissenschaft der Sprache* (Berlin), entitled ‘Über die Maltesische Sprache’ (‘On the Maltese Language’). In this paper he scrutinizes to a large extent the lexical and grammatical aspects of two Maltese works: *Għnejjiet* – a hymn book probably written by Cleardo Naudi in 1832 – and *Storja tas-Sultan Ċiru* – a free translation of Charles Rollin’s *Histoire de Cyrus* carried out by Mikiel Anton Vassalli in the late 1820s (but published posthumously in 1831). Both books were printed by the Church Missionary Society in Malta and employed Vassalli’s rather idiosyncratic alphabet. Kosegarten could not speak Maltese, but as a veritable linguist he was able to comprehend and analyse the texts via his exceptional knowledge of Arabic.

Keywords: J.G.L. Kosegarten, Maltese language, affinity with Arabic, Mikiel Anton Vassalli, Church Missionary L. Society

Fil-*Journal of Maltese Studies* (Nos 25–6, 1994–95, pp. 13–39), Reinhold Kontzi kien kiteb artiklu tassew illuminanti fuq ‘Il-Kontribut ta’ Studjużi Ġermaniżi fl-Istudju tal-Ilsien Malti mill-Bidu tas-Seklu Sbatax sal-Bidu tas-Seklu Għoxrin’.¹ Kontzi kkontribwixxa tagħrif siewi fuq il-ħidma ta’ Hieronymus Megiser (1553–1618),² Johannes Henricus Majus (1688–1732),³ Johann

- 1 L-artiklu, miktub oriġinalment bil-Ġermaniż, kien tradott għall-Malti minn Martin Zammit.
- 2 Dan il-vjaġġatur kiteb lista ta’ kliem Malti, l-ewwel fil-kteb *Thesaurus Polyglottus vel dictionarum multilingue* (Frankfurt, 1603), imbagħad fil-famuz *Propugnaculum Europae* (Leipzig, 1606). Megiser, li kien żar Malta fl-1588, skorrettament sostna li l-Malti huwa lsien Puniku.
- 3 Il-Professur Maius ippubblika studju bl-isem ‘Specimen Linguae Punicae in hodierna Melitensium superstitis orbi erudito’ (fil-kteb *Thesaurus Antiquitatum et Historiarum Siciliae*, stampat f’Marburg fl-1718); fih inkluda l-*Pater Noster* bil-Malti – aktarx l-eqdem verżjoni li waslitilna s’issa. Maius qatt ma ġie Malta u qagħad fuq li qallu l-Ġizwita Malti Stanislaus Joannes Ribier de Gattis – bażikament li l-Malti hu l-fdal li baqa’ mill-ilsien Puniku qadim. It-tieni edizzjoni tal-kteb dehret f’Leyden fl-1725.

Christoph Adelung (1732–1806),⁴ Johann Joachim Bellermand (1754–1842),⁵ Wilhelm Gesenius (1786–1842),⁶ Carl Sandreczki (1810–92),⁷ Hans Stumme (1864–1936),⁸ Bertha Ilg (1881–1965),⁹ u Theodor Nöldeke (1836–1930)¹⁰ – kollha studjużi jew lingwisti Tedeski li b’xi mod jew iehor interessaw ruhhom fil-lingwa Maltija. Mandankollu, jidher li Kontzi ma kienx jaf li kien hemm studjuż importanti iehor tal-istess nazzjonalità li kiteb fuq il-Malti – dan kien Johann Gottfried Ludwig Kosegarten (1792–1860), filologu kontemporanju ta’ Gesenius u lettur tal-ilsna orjentali fl-Università ta’ Jena mill-1817 sal-1824. Ghalhekk jidhrilna li t-taghrif moghti fl-artiklu prezenti kapaçi jifja’ dawl ġdid fuq dan is-sugġett affaxxinanti.

Hjiel bijografiku

Il-Ġermaniż Johann (jew Hans) Gottfried Ludwig Kosegarten (imwielel fl-10 ta’ Settembru 1792 f’Altenkirchen, Rügen; miet fit-18 ta’ Awwissu 1860 fi Greifswald) kien lingwista u studjuż tal-ilsna u l-kulturi orjentali. Missieru kien Gotthard Ludwig Kosegarten, kittieb, poeta u kappillan ta’ Altenkirchen. Hans kien miżżewweġ lil Justine Auguste u kellu żewġ itfal, August u Charlotte. Kosegarten studja l-ewwel it-teologija u l-filosofija fi Greifswald; imbagħad, mis-sena 1812, il-lingwi orjentali

- 4 Adelung iddedika sitt paġni għall-Ilsien Malti fix-xoghol monumentali tiegħu *Mithridates* (Berlin, 1806). Adelung kien diġà konvint min-nisel Għarbi tal-Malti.
- 5 Bellermand, fil-*Phoeniciæ linguae vestigiæ in Melitensi specimen* (Berlin, 1809), reġa’ rew wah it-teorija tan-nisel Puniku tal-Malti.
- 6 Dan l-orjentalist magħruf, fil-*Versuch über die Maltesische Sprache* (‘Stharrig dwar l-Ilsien Malti’, Leipzig, 1810), waqqa’ t-teorija ta’ Bellermand li l-Malti għandu nisel Puniku u b’mod inkofutabbli fisser ix-xebh kbir li hemm bejn il-Malti u l-Għarbi.
- 7 Fl-1876, Sandreczki kiteb l-istudju *Die maltesische Mundart* (‘Id-Djalett Malti’) fil-ġurnal tas-Socjetà Orjentali Ġermaniża. Hu ddefinixxa l-Malti bħala djalett tal-Għarbi (‘ċertament imhassar hafna’).
- 8 Fl-1904, f’Leipzig, Stumme xandar *Maltesische Studien* (‘Studji Maltin’) u *Maltesische Märchen Geschichten und Rätsel* (‘Hrejjeġ, Stejjer u Xaradi Maltin’); f’dawn iż-żewġ xogħlijiet huwa ddeskriva l-Malti bħala lsien Għarbi-Sirjak. Fl-1909, imbagħad, ippubblika f’Leipzig ukoll *Maltesische Volkslieder* (‘Għanjiet Folkloristiċi Maltin’), ġabra ta’ 400 għanja popolari kkompilati minn Bertha Ilg.
- 9 Fl-1906 Ilg ippubblikat *Maltesische Märchen und Schwänke* (‘Hrejjeġ u Stejjer Maltin’, 2 volumi) f’Leipzig.
- 10 Fl-1904, fir-recensjoni tal-ktieb *Maltesische Märchen Geschichten und Rätsel*, Nöldeke ċahad it-tezi ta’ Stumme u għal darb’ohra rabat il-Malti mad-djaletti tal-Magreb.



Johann Gottfried Ludwig
Kosegarten



Antoine Isaac, Baron Silvestre de
Sacy – għalliem ta' Kosegarten

f'Parigi, fejn l-għalliema tiegħu kienu Antoine-Léonard de Chézy¹¹ u Sylvestre de Sacy.¹² Ma nistgħux neskludu l-possibbiltà li kien appuntu de Sacy li xettel f'Kosegarten ċertu interess fil-Malti fiz-żmien meta kien student tiegħu.

Fl-1815, wara li rritorna l-Ġermanja, Kosegarten inhatar mill-Università ta' Greifswald assistent lettur biex jgħallem it-teoloġija u l-filosofija fuq bażi *part-time*. Il-lekkċers li kien jagħti dwar l-istorja ta' Pommern wassluh biex jipubblika kronaka ta' Pommern l-antika bl-isem *Alte pommersche Chronik von Kantzov* (Greifswald, 1816–17), u ftit wara *Pommersche und rügische Geschichtsdenkmal* (Greifswald, 1834) kif ukoll il-*Codex Pomeraniae diplomaticus* (Greifswald, 1843). Fl-1817 inhatar professur tal-ilsna orjentali fl-Università ta' Jena u hemmhekk ippubblika il-*mu' allaqa* tal-kittieb Gharbi 'Amr bin Kulthūm (Jena, 1819), u ftit wara, flimkien ma' Carl Jakob Ludwig Iken, il-gabra ta' ħrejjef Persjani *Tuti nameh* (Stuttgart, 1822). Qaleb ukoll għall-Ġermaniż il-poeżija Indjana *Nala* (Jena, 1820).

- 11 De Chézy (1718–98) kien orjentalist Franciż, direttur tal-École des Ponts et Chaussées u professur tas-Sanskrit fil-Collège de France.
- 12 Il-lingwista u orjentalist famuż Antoine-Isaac-Sylvestre de Sacy (Parigi, 1758 – Parigi, 1838) kien għal xi żmien rettur tal-Università ta' Parigi. Fir-recensjoni 'Grammaire de la langue maltaise par Michel-Antoine Vassalli' (1829) li dehret fil-*Journal des Savans* ta' Parigi, de Sacy, filwaqt li kkonferma li lsienna hu mnissel mill-Gharbi, irrikonoxxa l-kontribut ta' Vassalli fl-istudju xjentifiku tal-Malti.

Kosegarten iddedika wkoll hafna hin biex jipprova jiddeċifra l-geroglifċi Egizzjani. Fl-1824 reġa' ssejjah l-Università ta' Greifswald. F'Parigi, Gotha u Berlin, editja u rreveda il-*Chresthomathia arabica* li kien hareġ Leipzig fl-1828 u beda jahdem fuq l-edizzjonijiet mhux mitmuma tal-annali Gharab ta' Tabari *Annales Taberstanenses* (Greifswald, 1831–53), tal-ġabra ta' innijiet Gharab *Kitab al-Aghāni* (l-ewwel volum, 1846) u tal-ġabra ta' fjabi Indjani *Pantschatantra*, li l-ewwel parti tagħha (Bonn, 1848) fiha r-reċensjoni sempliċi, filwaqt li t-tieni, li minnha lahqet dehret biss l-ewwel trasformazzjoni formali (Greifswald), suppost li kienet iddedikata għat-test aktar dettaljat. Ukoll mhux mitmuma huma l-edizzjoni maħruġa minnu tal-poezija Gharbija *The Hudsailian Poems* (Londra, 1854) u l-*Wörterbuch der niederdeutschen Sprache* (l-ewwel volum, Greifswald, 1859–60). Barra minn hekk, Kosegarten kiteb ukoll storja tal-Università ta' Greifswald bl-isem *Geschichte der Universität Greifswald* (Greifswald, 1856–57, 2 volumi) u kiteb bosta artikli dwar l-għarfien tal-Malti-Għarbi¹³ kif ukoll dwar id-djaletti Ġermaniżi. Il-bosta manuskritti tiegħu u xogħlijiet oħra miktubin bl-idejn dwar il-letteratura orjentali u dik Ġermaniża halliehom lill-Università ta' Greifswald.¹⁴

L-ghejun ta' Kosegarten

Il-kontribuzzjoni fejjieda ta' J.G.L. Kosegarten iġġib l-isem '*Über die Maltesische Sprache*' ('Dwar l-Ilsien Malti'); din dehret fl-1847 fir-rivista lingwistika *Zeitschrift für die Wissenschaft der Sprache* (it-tieni volum, l-ewwel ktieb, pp. 1–30), maħruġa mid-dar ta' pubblikazzjoni G. Reimer ta' Berlin u editjata minn Dr Albert Hofer, professur iehor fl-Università ta' Greifswald. Kosegarten jiftaħ l-istudju tiegħu b'dan il-mod:

13 Jekk hu hekk, allura suppost jeżistu artikli oħra ta' Kosegarten li jitkellmu fuq il-Malti. Aktar riċerka kapaċi tittraċċa dawn il-kontribuzzjonijiet.

14 Il-parti l-kbira ta' dan it-tagħrif bijografiku nstilet minn artiklu li jidher fil-verżjoni Ġermaniża tal-WIKIPEDIA (ara https://de.wikipedia.org/wiki/Gottfried_Kosegarten_%28Orientalist%29), hu nnifsu msejjes fuq il-kontribuzzjoni ta' Theodor Pyl, 'Kosegarten, Johann Gottfried Ludwig', f'*Allgemeine Deutsche Biographie (ADB)*, vol. 16, 742–45.

“Fil-ktieb tiegħu *Versuche über die Maltesische Sprache* li deher fl-1810 f’Leipzig, Gesenius kien diġà stabbilixxa u pprova li l-ilsien Malti ma tnissilx mill-Feniċju, kif kien affermat imma mhux ippruvat għal żmien twil, iżda mill-Gharbi vernakulari, li wasal fil-Medju Evu flimkien mal-Gharab li ġew Malta. Il-Malti hu lsien Gharbi, b’dawk it-taqsiriet u t-tgħaqqid tal-kliem kif ukoll bil-karatteristiċi kollha divergenti mill-Gharbi miktub fil-kotba, għal dak li għandu x’jaqsam mat-tiswir, l-inflessjoni u l-ordni tal-kliem fis-sentenza, li wiehed isib ukoll fl-Gharbi vernakulari tas-Sirja, l-Eġittu u l-Afrika ta’ Fuq. X’aktarx li joqrob l-aktar lejn l-ilsien tal-Afrika ta’ Fuq [i.e. il-Magrebini], konsegwenza loġika tal-pożizzjoni ġeografika ta’ Malta u tan-nisel tan-nies li jgħixu fiha bhalissa. M’għandniex xi ngħidu, mis-sors ewlieni li uża, jiġifieri l-kitba ta’ Agius de Soldanis bl-isem *Della Lingua Punica, presentamente usata da Maltesi* (Ruma, 1750), Gesenius seta’ jikseb biss deskrizzjoni qasira u ġenerika u bla dettalji ta’ dan l-ilsien, billi l-kitba ta’ de Soldanis, filwaqt li fiha biss grammatika qasira u dizżjunarju ċkejken, f’it li xejn tforni testi sostanzjali bil-Malti. Biss xi kotba li għadhom kif ġew ippubblikati Malta, jistgħu jagħmlu tajjeb għal dan in-nuqqas, billi dawn inkitbu bil-Malti, bil-ħsieb li jintuzaw mill-missjunarji Ingliżi biex jgħallmu liż-żgħażaġh Maltin. Minn dan il-għan ta’ dawn it-talin, nistgħu fl-istess hin nikkonkludu li f’dawn il-kotba, wiehed isib l-ilsien kif mitkellem bhalissa.

Għal tnejn minn dawn il-kotba, inhossni obbligat għall-ġentilezza ta’ Dr Barth, kap tal-iskola missjunarja ta’ Calw,¹⁵ u minnhom ġbart il-materjal għall-kummenti u l-osservazzjonijiet dwar l-ilsien Malti li ġejjin. It-tnejn li huma mitbugħin b’ittri tal-ilsien Latin, jiġifieri bil-mod kif kitbu dwar il-Malti s’issa l-istudjuji kollha li studjaw dan l-ilsien. Biss f’kull wiehed miż-żewġ kotba, flimkien mal-alfabett Latin, għal skop prattiku, hemm mehmuzin bosta ittri partikolari, biex wiehed ikun jista’ jiddeskrivi aħjar xi hsejjes Gharab li wkoll jiffurmaw parti mill-ilsien Malti u li wiehed ma jkunx jista’ jiddeskrivi bl-ittri tal-Latin biss ...”¹⁶

“... Wiehed minn dawn iż-żewġ kotba huwa żgħir hafna u stampat bil-litografija. Fih gabra żgħira ta’ innijiet reliġjużi għat-tfal tal-iskola ... It-titlu tal-ktieb huwa *Onejjet*. It-tieni ktieb fih mija u tlieta u għoxrin paġna mitbugħin ċar u jġib l-isem *Storja tas-Sultan Ciru mokuda myr-Rolinn* (Malta, 1831) ...”

- 15 Christian Gottlob Barth (Stuttgart, 1799 – Calw, 1862) kien saċerdot li baqa’ magħruf l-aktar għax-xogħol tiegħu *Zweymal zwey und fünfzig biblische Geschichten für Schulen und Familien* (*Twice fifty-two Biblical Stories for Schools and Families*), Bibbja għat-tfal, tradotta għall-Ingliż bhala *Bible Stories*, imbagħad għal diversi lingwi Indjani. Ara https://en.wikipedia.org/wiki/Christian_Gottlob_Barth. Aktrax li Barth kellu kuntatti ma’-*Church Missionary Society* (CMS) li kienet attiva f’Malta. Ir-Rev. Christoph Friedrich Schlenz (m. 1868), li sakemm dam hawn Malta bejn l-1827 u l-1842 okkupa diversi karigi fl-istamperija tas-Soċjetà, wara kollox kien ministru Protestant Tedesk bħalu.
- 16 Sakemm stajna evitatna li nuzaw dawn l-gheljem fil-ktiba tagħna, għax hafna drabi mhu-wiex possibbli li jiġu riprodotti fedelment b’mod diġitali.



Christian Gottlob Barth



Charles Rollin

L-ewwel ktieb li jsemmi Kosegarten huwa *Ghnejjiet* (*Ghenejjiet*)¹⁷ li fih sitt innijiet kompluti bil-melodiji muzikali b'kollox. Ghalkemm il-ktejjeb huwa bla data u bla isem, mill-informazzjoni esterna li ghandna, jidher li hareġ fl-1832 u li aktarx inkiteb minn Dr Cleardo Naudi (1781–1837).¹⁸ Dan il-ktejjeb ta' 12-il paġna hu miktub bl-alfabett ta' Vassalli u jinkludi glossarju mahsub biex ifisser xi kliem diffiċli. Din il-ġabra ta' innijiet (aktar iva milli le msejsa fuq dawk komposti minn Isaac Watts) probabbilment kienet intenzjonata għall-istudenti tal-Iskola tal-Fqar u kienet mitbugħa fl-Istamperija taç-Church Missionary Society (300 kopja).¹⁹

It-tieni ktieb, stampat ukoll fl-Istamperija taç-Church Missionary Society (500 kopja), huwa *Storja tas-Sultan Ċiru Mehuda mir-Rollin* ta' Mikiel Anton Vassalli (1764–1829). Dan inkiteb apposta għat-tfal u hareġ sentejn wara mewtu, appuntu fl-1831. Il-verżjoni originali,

17 *Ghenejjiet* hija l-forma diminuttiva ta' *ghanjiet*, flokha llum probabbilment nghidu '*ghanjiet qosra*'.

18 Iç-Church Missionary Society (CMS) fethet il-missjoni tagħha f'Malta fl-1815 appuntu wara stedina ta' Dr Cleardo Naudi; fl-1822 nediet ukoll l-istamperija tagħha, fejn ġew stampati għadd ta' kotba reliġjużi u edukattivi bil-Malti. Baqgħet topera sal-1844. Għal tagħrif siewi fuq il-hidma taç-CMS favur il-kultivazzjoni tal-Ilsien Malti ara Olvin Vella, 'Il-Kodifikazzjoni tal-Ilsien Malti fis-Seklu 18 fl-Isfond Kulturali', tezi mressqa lill-Fakultà tal-Arti fl-Università ta' Malta għall-grad ta' Ph.D fil-Malti, 2015, pp. 235–238, 304–05.

19 Vella, *ibid.*, pp. 315–16. Ara wkoll Anna Borg Cardona, 'Early 19th Century Hymns for Maltese Protestants', fi *Treasures of Malta* Vol. XI, No. 3 (2005), pp. 21–26.

miktuba bil-Franciz minn Charles Rollin, kienet stampata f'Parigi fl-1740 bit-titlu *Histoire de Cyrus*.²⁰ Dan il-ktieb kien maqlub għall-Ingliż fis-seklu dsatax u stampat Londra mingħajr data u isem l-awtur bit-titlu *The History and Travels of Cyrus* (245 + xvi paġna).²¹ Fost oħrajn, kienu deħru wkoll traduzzjonijiet oħra bit-Taljan u bil-Grieg. Kosegarten ma jsemmix lil Vassalli għax anki l-verżjoni Maltija ħarġet mingħajr isem. Sirna nafu li t-traduzzjoni hi ta' Vassalli minn ittri mibgħutin minn C.F. Schlien. Kosegarten jgħid li l-awtur anonimu Malti daqqa jaqleb it-test Franciz kelma b'kelma u daqqa jislet biss partijiet minnu. Jargumenta li l-istess awtur 'seta' haffef ix-xogħol kieku mexa fuq verżjoni aktar sempliċi ta' dik l-istorja, billi fil-verżjoni ta' Rollin ... wiehed isib bosta allużjonijiet li ż-żgħażaġh Maltin aktarx isibuha diffiċli biex jifhmu. Biss il-kittieb ħadem kemm felah biex jipprova jifhem dan it-test Franciz.'

... L-awturi taż-żewġ kotba mhux dejjem kitbu b'korrettezza etimoloġika; minflok użaw l-ittra li suppost użaw, skont l-etimoloġija tal-kelma, kultant użaw ittra oħra li tixbahha fil-hoss, billi mingħajr ebda dubju imxew mal-pronunzja tal-Maltin jew inkella ma fehmu eżattament biżżejjed din l-istess pronunzja ... Li kieku l-awturi taż-żewġ kotba taw kas tal-etimoloġija Għarbija tal-kliem kif suppost, kieku setghu kitbu l-Malti b'mod aktar konsistenti, saħansitra bl-ittri tal-ilsien Latin milli dak li fil-fatt għamlu fil-kotba msemmija, u b'hekk ma johlqux problemi biex il-poplu jkun jista' jifhmu; b'hekk ukoll l-awturi setghu kkoreġew il-pronunzja li kultant tiddevja mill-pronunzja korretta tan-nies. Il-biċċa l-kbira tal-kliem Malti hu Għarbi. Kultant hemm numru żgħir ta' kelmiet bit-Taljan imma dawn ukoll setghu sa ċertu punt ġew evitati billi f'dawn l-istess kotba jidher il-kliem Għarbi li jikkorrispondi għalihom. Kultant Gesenius fil-Malti jassumi li hemm xi haġa li la hija Għarbija u lanqas Taljana iżda li għandha nisel misterjuż. Jiena nahseb li mhuwiex faċli tipprova b'ċertezza xi haġa bhal din; billi din normalment issibha biss fi kliem Għarbi li m'għadux jintuża."

20 Charles Rollin (1661–1741) kien storiku u edukatur Franciz, meqjum hafna fi żmien, imma litteralment minsi mill-ġenerazzjonijiet ta' wara. Kien ihaddan prinċipji Gansenisti u serva ta' reġtur tal-Università ta' Parigi fis-snin 1694–99. L-aktar xoghlijiet importanti tiegħu huma *Traité des études* (Parigi, 1726–31) u *Histoire Ancienne* (12-il volum, Parigi, 1730–38). Ara https://en.wikipedia.org/wiki/Charles_Rollin. Il-hajja tas-Sultan Ċiru, li deherret appuntu fil-*Histoire Ancienne*, kienet l-istorja favorita ta' Napuljun.

21 Dwardu Fenech, *Vassalli u Kitbietu*, Malta: PAM, 1977, p. 45.

Kummenti ġenerali

Fl-istudju tiegħu, Kosegarten kemm-il darba jieqaf biex jagħti l-opinjonijiet tiegħu dwar diversi aspetti fonoloġiċi u grammatikali li jmissu l-Malti. F'paġna 11 jikteb hekk: 'Issa sa nagħmel xi osservazzjonijiet dwar xi punti li jolqtu l-ilsien Malti, billi deskrezzjoni dettaljata u pjuttost shiħa u koerenti msaħħa bi kwotazzjonijiet tal-istruttura ta' dan l-ilsien, kieku titlob hafna aktar spazju milli għandi għad-diżpozizzjoni tiegħi.'

F'paġni 4-5 jikkummenta: 'Il-Malti kultant minflok l-ittra *d* juża l-ittra *t*, kif wiehed jista' jara f'ħafna kliem. Hekk pereżempju fit-tieni ktieb imsemmi hawn isfel [*Storja tas-Sultan Ċiru*], il-kelma *Länder* ['artijiet'] bosta drabi nsibuha miktuba *artijjt* minkejja li suppost hija l-ittra *d* hekk li tidher ukoll il-kelma *ardijiet*.'

Jitkellem ukoll fuq l-*imāla*. Hekk pereżempju fil-Malti jgħidu *tiegħu* (< *ta'*) minhabba li l-vokali Għarbija mtawla *ā* bosta drabi tinbidel f'*i*, *e'*, jew *ie* (*y*). L-istess jghodd għall-kelma *kienu* (*kien* < Għar. *kāna*). Kosegarten iżid li din il-pronunzja kienet diġà magħrufa fost l-istudjużi tal-grammatika Għarab. Skontu, jidher li l-*imāla* kienet l-aktar komuni fost l-Għarab Spanjoli u Afrikani.²²

Kosegarten isostni li sakemm fil-Malti il-kliem Għarbi u l-inflessjonijiet tiegħu jintużaw relattivament b'mod shiħ, wiehed mill-ewwel kapaċi jagħrfu u jifhmu. Izda mill-banda l-oħra l-ħafna kliem Għarbi mqassar jew mixrub fil-Malti mhuwiex daqshekk ċar biex tiddeċifrah. Huwa jinnota li fiż-żewġ kotba msemmija spiss insibu kemm il-forma shiħa kif ukoll il-forma mqassra tal-istess kelma. Pereżempju, daqqa tidher il-forma ridotta *li* u drabi oħra tidher il-forma kompleta *illi*. Jgħid ukoll li *hekk* hija forma mqassra ta' *hekda*.

Jinterpreta l-verb *af* bhala forma mqassra ta' *għaraf*.²³ Skont Kosegarten il-verb *għad* huwa residwu tar-raba' forma, anki jekk iżid: 'Biss fil-ktieb tagħna jintuża spiss ukoll il-verb *qal*.' Jgħaddi kumment ukoll fuq il-verb *kellu* (dejjem konjugat biż-żieda tas-

22 Gesenius kien diġà tkellem fuq l-okkorrenza tal-*imāla* fil-Malti (eż. *bieb* < Għar. *bāb*, *biex* Għar. Magrebin < *bāš*).

23 Cf. J. Aquilina, *Maltese-English Dictionary*, Malta: Mid Sea Books, 1987–90, p. 8: *af* < Ar. *'arafa* 'to know' (whence also Mal. *għaraf* 'to recognize') through the omission of the first two radicals.

suffissi pronominali). Fuq bażi etimoloġika jfisser *kieku* bħala verb li madankollu fil-Malti tal-lum jitqies bħala konjugazzjoni.²⁴ Il-verb *ta* hu mqassar mill-Gharbi *‘aṭa*. Kosegarten iżid li t-tnehhija tal-*ghajn* hija tassew rari.²⁵

Kosegarten jagħti l-opinjoni tiegħu dwar kliem iehor (li hu inspjegabbilment ifisser bħala ‘diffiċli’) bhal *daqs*, *billi*, *filli*, *milli*, *malli*, *biex*, *lejn*, *bla*, *wisq*, *dejjem*, *ukoll*, *jekk*, *dlonk*, *ebda*, u *kulmeta*. Is-suffissi pronominali tal-maskil (singular) huma *-u* u *-h* (eż. *tah*, *tarah*, *kellu*, *pajjiżu*, *eċċ.*). Aktarx li Kosegarten kien jaf biss l-Gharbi Klassiku; jidher ċar li ma kienx midhla tad-djaletti tal-Magreb għaliex hafna minn dan il-kliem hekk imsejjah ‘diffiċli’ fil-fatt huwa komuni f’*dawk id-djaletti*.²⁶

Filwaqt li Kosegarten isejjah il-Malti ‘Isien Gharbi’, ma jonqosx li jiġbed l-attenzjoni fuq il-lessiku Rumanz li kultant jiffaċċa fiż-żewġ testi skrutinizzati minnu. Isemmi, fost eżempji oħrajn, il-kliem *tron*, *qorti*, *nannu*, *gwerra*, *grazzja*, *lanza*, *kaċċa*, *bokka*, *biċċa*, u *barbtu* (‘zijuh’). F’paġni 28–9 jikkummenta kif ġej: ‘Il-kelmiet imhallta Taljani jidhru aktar spiss fl-istorja ta’ Ċiru milli fil-ktieb iż-żgħir tal-innijiet. Kultant għandhom aktar il-karatteristiċi tal-Franċiż milli tat-Taljan, u f’dak il-każ, jidhru li ttiehdu direttament mit-test Franċiż ta’ Rollin; għalhekk, għandna aktar inqisuhom bħala riżultati tal-ghażż tat-traduttur [Vassalli] milli espressjonijiet komuni fit-taħdit tal-Maltin.’ Hawnhekk, sintendi, l-awtur Ġermaniż qed jizbalja għax il-Latiniżmi kollha msemmija fil-fatt huma parti integrali mill-vokabularju tal-Malti kontemporanju.

Kosegarten jirrimarka wkoll fuq il-proċess li bih kelmiet Rumanzi fil-Malti jiehdu sura grammatikali Semitika, bhal meta jiżdidulhom is-suffissi pronominali jew il-morfemi tal-plural Gharab – eż. *f’pajjiżu*, *postijiet*. Dan il-proċess illum jissejjah superimpożizzjoni morfoloġika.

Il-konsonanti u l-vokali Maltin

Kosegarten jiddeskrivi wkoll xi hsejjes li jeżistu fil-Malti. Jinnota li l-Malti jagħmel differenza bejn l-*ghayn* (ع eż. *ghajnejhom* u

24 Cf. Aquilina, 649: Shortened form of *kien ikun* > Ar. *kīn jakūn*.

25 Cf. *ibid.*, 1380: The verb *ta* [is] one of the irregular [or defective] verbs which has phonetically lost its first and third radical.

26 Osservazzjoni ta’ Martin Zammit.

ghandu) u l-*ghayn* (Ġ eż. *ghajri* u *mghammem*). Il-Malti jagħmel differenza wkoll bejn il-*ħ* (ح eż. *hadid*, *minħabba* u *niftaħ*) u l-*ħ* (ح eż. *mfahħrin*, *jehlišhom* u *ieħor*). Sintendi dawn id-differenzi mhumiex evidenti fil-Malti tal-lum għax dijakronikament l-għażla spicċat newtralizzata.²⁷

Il-filologu Tedesk jinnota wkoll li l-Malti f’ħafna każi assorba numru ta’ hsejjes Gharab f’ħoss wiehed. L-ittra *t*, pereżempju toqgħod għat-tliet hsejjes Gharab *tā* (ت eż. *twessgħet*), *t* (ث eż. *it-tieni*) u *t* (ط eż. *jtajru*). F’ċerti każijiet rari *t-t* tieħu post ukoll id-*d* (eż. *jitfghu*). L-ittra *d*, imbagħad, toqgħod għall-erba’ hsejjes Gharab *dāl* (د eż. *idumu*), *dad* (ض eż. *darba*), *zā* (ظ eż. *tidher*, *deherlu*),²⁸ u *dāl* (ن).²⁹ L-ittra *s* toqgħod għaż-żewġ hsejjes Gharab *sīn* (س eż. *isuqu*) u *šād* (ص eż. *jħassel*).³⁰

L-*alif* tal-Gharbi mhux biss tisparixxi quddiem nomi bħal *iben*, *bint* u *mratak* (‘martek’), imma wkoll quddiem il-forom konjugati tal-perfett tas-seba’, it-tmien u l-għaxar forma bħal fil-kliem *ndaħal*, *rtmejt* u *staqsa*.

Fiz-żewġ kotba msemmija, il-vokali qasira Gharbija (jew *fatha*) hija rappreżentata permezz tal-ittri *e* u *y*. Ir-rappreżentazzjoni permezz tal-ittra *y* hija *imāla* tal-*fatha* l-qasira, filwaqt li *y* tirrappreżenta l-*imāla* tal-*fatha* t-twila. Partikolarment quddiem u wara l-konsonanti ibsin, il-*fatha* tiġi rappreżentata bl-ittra *a*, bħal fil-kliem *ard* u *qabel*; imma wkoll f’ħafna każijiet oħrajn, bl-inflessjoni tal-femminil -*a*, bħal fil-kelma *wahda*, u fil-komparattivi, bħal *aktar* u *anqas*.

Il-vokali Gharbija twila *ā*, minħabba fl-*imāla* normalment tiġi rappreżentata kif diġà ktibt hawn fuq, permezz tal-ittra *y*, bħal f’*kýnu* (*kienu*) u *ommijýt* (*ommijiet*). Imma f’bosta kliem, il-vokali twila *ā* tibqa’ bħal fil-kliem *dāk* u *slāten*.

Il-vokali Gharbija *i* (jew *kasra*) hi rappreżentata bl-ittra *i*, li tista’ tkun twila jew qasira; hekk insibu *bihom* u *kbira*. Id-dittong Gharbi *aj* huwa rappreżentat permezz tal-ittri *ej* bħal fil-kelma *fejn*.

Il-vokali qasira Gharbija *damma* l-aktar tiġi rappreżentata bl-ittra *o*, bħal fil-kliem *xogħol* u *fihom*, l-aktar f’sillaba magħluqa. F’sillaba miftuħa, id-*damma* tiġi rappreżentata ukoll bl-ittra *u*, bħal fil-frazi *huma*

27 Gesenius kien diġà nnota li dawn iż-żewġ ittri kienu nqas għad li f’ittra waħda.

28 Dan il-ħoss jitfaċċa wkoll fi kliem bħal *dahar* (< Gh. *zahr*), *dell* (< Gh. *zill*), u *difer* (< Gh. *zifir*).

29 Hawnhekk, l-awtur ma jagħtix eżempji, imma fil-Malti dan il-ħoss jitfaċċa fi kiem bħal *dab*, *idub*.

30 Kelma li tintfiehem aħjar hija *sider* (< Gh. *šadr*).

kienu. Il-vokali twila Għarbija *ḍamma* hija rappreżentata bl-ittra *u*, bħal fi-kliem *jdumu* u *magħmulin*.³¹ Id-dittong Għarbi *aw*, jiġi rappreżentat bl-ittri *au*, bħal fil-kliem *qaus* (*qaws*) u *faura* (*fawra*).³²

Poskritt

Wara li temm dan l-istudju, Kosegarten jgħid li kien irċieva l-harga ta' Mejju 1846 tar-rivista Pariġina *Journal Asiatique*, li fih il-Baruni William MacGuckin de Slane kiteb xi osservazzjonijiet dwar l-ilsien Malti ('*Note sur la langue maltaise*') li hu rreġistra waqt li kien hawn Malta għal żmien qasir.³³ Fil-poskritt Kosegarten jikteb hekk: 'Mhux għax fihom hafna informazzjoni ġdida. Biss hu wkoll ifisser hafna mill-espressjonijiet diffiċli li fissirt jien ... Is-Sur Slane isemmi fl-ahhar nett ukoll bosta kitbiet oħra dwar l-ilsien Malti bħal: *Motti, aforismi e proverbi maltesi* ta' Vassalli (Malta, 1828).³⁴ Barra minn hekk grammatika ġdida tal-ilsien Malti ta' Panzavecchia (Malta, 1845),³⁵ u dizżjunarju ta' Falzon, kollha xogħlijiet li jien ma nafx bihom u ma naf xejn dwarhom.³⁶ L-Erba' Vangeli u l-Atti tal-Appostli deheru f'verzjoni Maltija f' Londra fl-1829.'³⁷

- 31 Id-*ḍamma* hija dejjem vokali qasira fl-Għarbi; Kosegarten hawn qiegħed jirreferi għall-*wāw* /w/ (و).
- 32 Għal tagħrif interessanti fuq l-użu tal-vokali twal u d-dittongi fis-sistema ortografika ta' Vassalli, ara Vella, *ibid.*, 254–65.
- 33 De Slane (1801–78) kien orjentalist Irlandiż li fl-1838 kiseb iċ-ċittadinanza Franċiża.
- 34 Ġabra ta' 863 qawl miktuba bl-alfabett li Mikiel Anton Vassalli introduċa fil-*Grammatica della Lingua Maltese* tas-sena ta' qabel. Hu kien ilu jiġbor il-proverbji sa mill-1783.
- 35 Referenza għall-*Grammatica della Lingua Maltese* ta' Fortunato Panzavecchia. Il-Kanonku kien lahaq Direttur tal-Iskejjel Primarji s-sena ta' qabel u nieda sensiela ta' riformi biex imexxi l-Malti 'l quddiem fil-qasam edukattiv. Fost hwejjeġ oħra mmodifika l-alfabett eżistenti billi bidel il-karattri Għarab f'sinjali fonetiċi.
- 36 Referenza għad-*Dizionario Maltese-Italiano-Inglese* (Malta, 1845) ta' Giovanni Battista Falzon, aktarx imsejjes fuq dak ta' Vassalli. Fid-dahla ta' dan id-dizżjunarja nsibu tagħrif hafif fuq il-grammatika tal-Malti. It-tieni edizzjoni harġet fl-1882.
- 37 Referenza għax-xogħol ta' Vassalli, mibdi fl-1823 u mitmum fl-1829. Vassalli kien hadem fuq il-verżjoni Latina tal-Vulgata, li tidher f'test parallel mat-traduzzjoni Maltija. B'xorti hażina hu miet dik is-sena stess u l-pubblikazzjoni tal-*Quatuor Evangelia et Actus Apostolorum* kienet f'idejn il-Bible Society in Malta, ġestita miċ-CMS.



Il-lapida fuq il-qabar ta' Kosegarten fic-cimiterju l-qadim ta' Greifswald

Nota: It-traduzzjoni tat-test originali mill-Ġermaniż għall-Malti saret minn Alfred Scalpello. Mario Cassar ha hsieb ir-riċerka bijografika u l-annotamenti kollha. L-awturi jixtiequ jirringrazzjaw lil Martin Zammit, li gentilment aċċetta li jagħti l-kummenti tiegħu fuq il-komponent Gharbi tat-test, kif ukoll lil Olvin Vella u David Agius Muscat, li għoġobhom jaqraw l-abbozz ta' din il-ktiba u pprovded xi suġġerimenti utli.